



பா.ஜ.க. ஆட்சியில் குடியரசுத் தலைவர் முதல் சாதாரண பெண்கள் வரை யாருக்கும் நியாயம் இல்லை!

பெண்களை முன்னேற்றக் கூடியது திராவிட மாடல் ஆட்சி!

மகளிர் உரிமை மாநாட்டில் கனிமொழி கருணாநிதி எம்.பி. உரை!

சென்னை, அக்.15-
ஒன்றிய பா.ஜ.க. ஆட்சியிலே குடியரசுத் தலைவர் முதல் சாதாரண பெண்கள் வரை யாருக்கும் நியாயமில்லை என்றும் தமிழ்நாட்டில் கழகத் தலைவர் முதல்வர் மு.க.ஸ்டாலின் அவர்களின் திராவிட மாடல் ஆட்சிதான் பெண்களை முன்னேற்றக் கூடியது என்றும் சென்னை ஒய்.எம்.சி.ஏ. திடலில் நடைபெற்ற மகளிர் உரிமை மாநாட்டில் உரையாற்றுகையில் கழக துணை பொதுச் செயலாளர் கனிமொழி கருணாநிதி எம்.பி. அவர்கள் குறிப்பிட்டார்.

சென்னையில் தி.மு.க. மகளிர் ரணி சார்பில் ஏற்பாடு செய்யப்பட்ட மகளிர் உரிமை மாநாட்டில் திமுக துணைப் பொதுச் செயலாளரும், நாடாளுமன்ற தி.மு.க. குழுத் துணைத் தலைவருமான கனிமொழி கருணாநிதி எம்.பி. முன்னிலை வகித்து சிறப்புரை யாற்றினார்.

அவரது உரை வருமாறு :

“சகோதரர்களே சகோதரிகளே என்று அழைத்தால் அதில் கூட பாடுபாடு வந்துவிடும் என்று, உடன்பிறப்பே என்ற ஒற்றை சொல்லால்... அந்த மந்திரச் சொல்லால் நம்மையெல்லாம் கடடிப் போட்டு வைத்திருந்த தலைவர் கலைஞர் அவர்களுடைய நூற்றாண்டிலே... தேசிய அளவிலான மகளிர் உரிமை மாநாட்டை நடத்தும் வாய்ப்பினை எனக்கும் மகளிர் அணிக்கும் அளித்து அது வெற்றி பெறுவதற்கு முழு முதல் காரணமாக இருக்கக்கூடிய தமிழ்நாடு முதலமைச்சர் கழகத் தலைவர் அண்ணன் தளபதி அவர்களே...

கலைஞர் அவர்கள் தியாகத் திருவிளக்கு என்று அன்போடு அழைத்த அன்னையார் சோனியா காந்தி அவர்களே...

இந்த நிகழ்ச்சி வெற்றி பெற வேண்டும் என்று வாழ்த்துகளோடு அமர்ந்திருக்கும் பொதுச் செயலாளர், பொருளாளர் அவர்களே...

காஷ்மீரின் முன்னாள் முதலமைச்சர் மகபூபா அவர்

களே... தமிழ்நாட்டிலே முதல் முதலாக உரையாற்ற வந்திருக்கக் கூடிய அடித்தட்டு மக்களின் தோழி பிரியங்கா காந்தி அவர்களே...

நாடாளுமன்றத்தில் எல்லோருடைய எல்லோருடைய மரியாதையையும் அன்பையும் பெற்றிருக்கக் கூடிய போராளி சுப்ரியா சீலே அவர்களே... சமூக மாற்றம், பொருளாதார நீதி இவற்றுக்காக தன் வாழ்நாளெல்லாம் சுற்றி சுழன்று பணியாற்றக்கூடிய தோழியர் சுபாஷினி அலி அவர்களே, தோழியர் ஆனி ராஜா அவர்களே... சமூக நீதிக்காக தன் வாழ்நாளெல்லாம் பாடுபட்ட மரையாம் சிங் அவர்களுடைய குடும்பத்தைச் சேர்ந்த டிம்பிள் யாதவ் அவர்களே... சாதிவாரி கணக்கெடுப்பில் புரட்சி செய்திருக்கக்கூடிய முதலமைச்சர் நிதிஷ் குமார் அவர்களின் கட்சியின் அமைச்சர் லேஷி சிங் அவர்களே டெல்லி சட்டமன்றத்தின் துணை சபாநாயகர் ராசி பிட்லன் அவர்களே.... திருணமூலம் காங்கிரஸிலிருந்து வந்து ஆணித்தரமாக அழுத்தமாக உரையாற்றிய அமர்ந்திருக்கக்கூடிய சுஷ்மிதா தேவ் அவர்களே... மகளிர் அணி மாநிலச் செயலாளர் ஹெலன் டேவிட்சன் அவர்களே, மகளிர் தொண்டரணி செயலாளர் நாமக்கல் ராணி அவர்களே... இந்த நிகழ்ச்சியிலே கலந்துகொண்டு இருக்கக்கூடிய அமைச்சர் பெருமக்களே மாவட்ட கழகத்தின் செயலாளர்களே... இந்த கூட்டில் இவ்வளவு வெற்றிகரமாக நடைபெறுவதற்கு அத்தனை உதவிகளையும் செய்து இந்த கூட்ட ஏற்பாடுகளை எல்லாம் முன்நின்று நடத்தி தந்திருக்கக்கூடிய அமைச்சர் மா. சுப்பிரமணியன் அவர்களே... அமைச்சர் தா.மோ.அன்பரசன் அவர்களே இந்த நிகழ்ச்சியிலே லேட்டா வந்தாலும் லேட்டஸ்ட்டா வந்து கலந்துகொண்டிருக்கக்கூடிய இளைஞர் அணியின் செயலாளர் உதயநிதி அவர்களே... அவர் உள்ளிட்ட அணி செயலாளர்களே... நாடாளுமன்ற உறுப்பினர்களே... சட்டமன்ற உறுப்பினர்களே... திரா



விடமுன்னேற்றக் கழகத்தின் முன்னணி செயல் வீரர்களே உங்கள் அத்தனை பேருக்கும் என்னுடைய நன்றியை வணக்கத்தை தெரிவித்துக் கொள்கிறேன்.

ஒரு மெழுகுவர்த்தியை ஏற்றினால் ஆயிரம் விளக்குகளை ஏற்ற முடியும். அறிவொளி பெற்ற ஒரு பெண்ணாலும் அத்தகைய ஒளியை உருவாக்க முடியும் என்று சொன்னவர் தலைவர் கலைஞர் அவர்கள். அப்படி அறிவொளி பெற்ற தீபங்களாக இந்த நிகழ்ச்சியிலே கலந்துகொண்டிருக்கக்கூடிய எங்கள் மகளிர் அணியின் சகோதரிகள் அத்தனை பேருக்கும் என்னுடைய வாழ்த்தை, வரவேற்றை, நன்றியை தெரிவித்துக் கொள்கிறேன்.

மகளிர் மாநாடுகள் என்பது மகளிர் உரிமை மாநாடுகள் என்பது நமது திராவிட இயக்கத்திலே நூறு ஆண்டு வரலாற்றை கொண்டிருக்கக்கூடிய ஒன்று.

தந்தை பெரியார் நடத்திய மாநாட்டில் கண்ட கனவுகள்தான் தலைவர் கலைஞரின் ஆட்சி யாக, முன்னேற்றமாக வேலைவாய்ப்புகளாக பெண்களுடைய வாழ்க்கையே மாற்றி காட்டிக் கொண்டு இருக்கக்கூடிய சாதனைகளாக மிளிர்ந்தன.

100 ஆண்டுகள் வரலாற்றை கொண்டுள்ள மாநாடு!

அதுபோல இந்தச் சமூகத்தில் பேசக் கூடியவர்கள் எல்லோரும் ஒன்றை குறிப்பிடுவார்கள். ஒரு

பெண்ணுக்கு ஆண் தான் பாதுகாப்பு என்று, பெண்களுக்கு ஆண் இருந்தால் தான் பாதுகாப்பு என்று சொல்லுவார்கள். ஆனால், பெண்களுக்கு காவல்துறையிலே வாய்ப்பளித்து ஆணுக்கும் பெண்தான் பாதுகாப்பு என்று காட்டியவர் தலைவர் கலைஞர்.

நம்முடைய தலைவர் கலைஞர் ஆட்சியின் நீட்சியாக தளபதி அவர்களின் அரசு தொடர்ந்து பெண்களுக்கான வாய்ப்புகளை பெண்களை பேணி காக்கக்கூடிய ஒரு ஆட்சியாக இன்று மிளிர்ந்து கொண்டிருக்கிறது.

ஆட்சி பொறுப்பு ஏற்றுக் கொண்ட முதல் நாளே.. பெண்களுக்கான இலவச பயண பேருந்து பயணத்தை நடைமுறைப்படுத்திக் காட்டியவர் நமது தளபதி. அதே போல படிக்க வேண்டும் என்ற ஒரு கனவோடு இருக்கக்கூடிய பெண்ணின் கனவை எதுவுமே சிதைத்து விடக்கூடாது என்பதற்காக நீ எவ்வளவு படித்தாலும் உன்னோடு ஒரு அண்ணனாக நான் இருக்கிறேன் என்று மாதம் ஆயிரம் ரூபாய் கொடுத்தவர் அண்ணன் தளபதி.

உரிமைத் தொகை மாதம் ரூ.1000 வழங்குவார் முதல்வர்!

வீட்டிலே இருக்கக்கூடிய சகோதரிகளை பற்றி யாராவது கேட்டால்... வீட்டை என்ன பண்ணாங்க என்று கேட்டால் சொல்லுவார்கள், சும்மா இருக்காங்க என்று. யாராவது சும்மா இருக்கீங்களா? இல்லை... எல்லாரும் எழுந்துக்கொண்டு முன்னாடி எழுந்து சகோதரிகள் செய்யும் வேலையெல்லாம் சொன்னால் அதுவே பத்து நிமிடம் ஆகிவிடும். சமைத்து, துணி துவைத்து என் ஒடிக்கொண்டே இருந்து எல்லோரும் தூங்கிய பிறகு உறங்கச் செல்லக்கூடிய உழைப்பின் சிகரங்களாக இருக்கக்கூடிய உங்களுக்காக... உங்கள் உழைப்பை நான் மதிக்கிறேன், நான் ஏற்றுக்கொள்கிறேன். கொண்டாடுகிறேன் என்று சொல்லக்கூடிய வகையிலே கலைஞர் உரிமைத்தொகை... உதவித் தொகை இல்லை என்று சொல்லி உரிமைத்தொகை என்று சொல்லி மாதம் ஆயிரம் ரூபாய் வழங்கியவர் நம்முடைய முதலமைச்சர் அண்ணன் தளபதி. இதுதான் திராவிட மாடல் ஆட்சி.

தமிழ்நாட்டிலே 11பெண்மேயர்கள் இருக்கிறார்கள், இங்கே வந்திருக்கிறார்கள். 11 பெண்மேயர்கள் இருக்கக்கூடிய மாநிலம் தமிழ்நாடு. இப்படிப்பட்ட வாய்ப்புகளை எல்லாம் உருவாக்கி தந்து கொண்டிருக்கக் கூடியவர்கள் நாம்.

ஆனால் ஒன்றிய அரசாங்கத்தில் நம்முடைய பிரதமர் இருக்கிறார். அவருடைய உரையாடல்கள் எல்லாம் பெண் சக்

தியை, நாரி சக்தியை நாங்கள் கொண்டாடுகிறோம் என்று பொய் புரட்டுகளை சொல்லிக் கொண்டிருப்பார்கள். இங்கே பேசியவர்கள் எல்லாம் குறிப்பிட்ட சொன்னது போல மகளிர் இட ஒதுக்கீட்டுமசோதாவை கொண்டு வந்தார்கள்.

ஐக்கிய முற்போக்குக் கூட்டணி ஆட்சியிலே 2010 லே அம்மையார் சோனியா காந்தி வலியுறுத்தலிலே நம்முடைய ஆதரவோடு மகளிர் மசோதா ராஜ்யசபாவிலே நிறைவேற்றப்பட்டது. அதற்கு எந்த கண்டிஷனும் இல்லை. இதெல்லாம் இருந்தால்தான் அதை நடைமுறைக்கு கொண்டுவருவோம் என்ற நிலை இல்லை.

25 ஆண்டுகள் ஆளாலும் நடைமுறைக்கு வராத மசோதா!
ஆனால் பா.ஜ.க. மார்தட்டிக் கொள்கிறார்களே... இப்போது கொண்டு வந்திருக்கிற மகளிர் மசோதா பத்து ஆண்டுகள் 20 ஆண்டுகள், 25 ஆண்டுகள் ஆளாலும் நடைமுறைக்கு வர முடியாத மசோதாவைக் கொண்டுவந்து தேர்தலுக்காக ஏமாற்றத் துடிக்கிறார்கள்.

பா.ஜ.க. ஆட்சியிலே நாட்டிலே எந்த பெண்ணுக்காவது பாதுகாப்பு இருக்கிறதா? மணிப்பூர் பற்றி எரிந்துகொண்டிருக்கிறது. நாலும் சுஷ்மிதா தேவ் அவர்களும் முகாம்களில் சென்று பார்த்தபோது, சொல்லாணாதுயரோடு வாழ்ந்து கொண்டிருக்கிறார்கள். இதே பா.ஜ.க. குஜரத்தில் செய்த அட்டேழியங்களால் அநியாயங்களால் பெண்கள் எந்த அளவிற்கு பாதிக்கப்பட்டார்கள் என்பதை நாம் இன்று வரை மறந்து விட முடியாது.

மதக் கலவரங்கள், காழ்ப்புணர்வு அரசியல், வெறுப்பு அரசியல் என்று வரும்பொழுது மிகப் பெரிய அளவில் பாதிக்கப்படுவது பெண்கள்தான் என்பதை இங்கே இருக்கக்கூடிய சகோதரிகள் உணர்ந்து கொள்ள வேண்டும்.

அவமானப்படுத்தப்படும் குடியரசுத் தலைவர்!

இந்த நாட்டின் முதல் குழமகள் என்று சொல்லக்கூடிய குடியரசுத் தலைவர். ஒடுக்கப்பட்ட சமூகத்தை சேர்ந்த ஒரு பெண் என்பதால் கோயிலுக்குள் செல்ல முடியாது, பாராளுமன்றத்திற்கு வர முடியாது என்று அவமானப்படுத்தப்படுகிற நிலை இந்த நாட்டிலே முதல் குழமகளுக்கு நடந்து கொண்டிருக்கிறது என்பதை நாம் மறந்து விட முடியாது.

அதே போல பக்கத்திலே பாண்டிச்சேரியிலே பாஜக கூட்டணி அரசாங்கத்திலே ஒரு பெண் அமைச்சர் ராஜினாமா கொடுக்க வேண்டிய நிலைக்கு தள்ளப்பட்டு இருக்கிறார்.

அந்த ராஜினாமா கடிதத்திலே அவர் குறிப்பிட்டார், நான் ஒரு பெண் ஒரு தலித் என்பதால் இன்று இந்த நிலைக்கு ஆளாக்கப்பட்டிருக்கிறேன், ராஜினாமா செய்ய வற்புறுத்தப்பட்டிருக்கிறேன் எனக்கு வேறு வழியில்லை என்று ஒரு அமைச்சர் சொல்லக்கூடிய நிலை.

அதேபோல டெல்லியிலே விளைபாட்டு வீராங்கனைகள் தங்களுக்கு நியாயத்துக்காக மாதக் கணக்கில் போராடினார்கள். அவர்களுக்கு நியாயம் கிடைத்ததா இல்லை? இந்த ஆட்சியிலே யாருக்கும் குடியரசுத் தலைவராக இருக்கட்டும்... வீராங்கனைகளாக இருக்கட்டும் யாருக்குமே பாதுகாப்பில்லை. நியாயம் இல்லை என்ற நிலையை தான் மத்தியிலே ஒன்றியத்தில் இருக்கக்கூடிய பிஜேபி ஆட்சி உருவாக்கி தந்திருக்கிறது. இந்த நிலை நீடிக்க வேண்டுமா நீடித்தால் பெண்களுக்கு பாதுகாப்பு இருக்கிறதா என்பதை சிந்தித்துப் பார்க்க வேண்டும்.

தமிழ்நாட்டில் 43% பெண்கள் வேலைக்குப் போகிறார்கள்!

இன்று இந்தியாவில் அதிகமாக பெண்கள் வேலைக்கு போகக்கூடிய பெண்கள் இருக்கக்கூடிய மாநிலம் தமிழ்நாடு. தமிழ்நாட்டில் 43% பெண்கள் வேலைக்குப் போகிறார்கள். ஆனால் இந்த நாட்டிலே பிஜேபி ஆட்சியில் முதலில் 2016 இல் 15% பெண்கள் வேலைக்கு போகும் நிலை இருந்தது. ஆனால் இப்போது 8% ஆக அது குறைந்திருக்கிறது.

பெண்களுக்கு எதிர்காலம் இல்லை. பாதுகாப்பு இல்லை என்ற நிலையை தான் இவர்கள் இந்த நாட்டிலே இருக்கக்கூடிய பெண்களுக்கு உருவாக்கி தந்திருக்கிறார்கள்.

இந்த நாட்டிலே வாக்களிப்பவர்களில் 50% பெண்கள் இருக்கிறார்கள். ஆனால் கொள்கை முடிவெடுப்பதில் பெண்களுக்கு இடமில்லை என்ற நிலைதான் நீடித்து வருகிறது. நாங்கள் யாசகம் கேட்கவில்லை எங்கள் உரிமைகளுக்காக போராடுகிறோம் என்று இந்த நாட்டிலே இருக்கக்கூடிய பெண்கள் நிமிர்ந்து நின்று போராட வேண்டிய கட்டத்தில் இருக்கிறோம் என்பதை மறந்து விடக்கூடாது.

பெண்கள் இல்லாமல் எந்த அரசியலும் இல்லை, எந்த கொள்கை உருவாக்கலும் இல்லை, எந்த அரசுமில்லை என்ற நிலையை உருவாக்குவோம். வாருங்கள் வரவாற்றை மாற்றி எழுதுவோம்”

இவ்வாறு கனிமொழி கருணாநிதி எம்.பி. அவர்கள் சிறப்புரை யாற்றினார்.

கே.ஆர்.என்.இராஜேஸ்குமார் எம்.பி கோரிக்கையை ஏற்று

கோவை துடியலூர் வேளாண்மை சேவை கூட்டுறவு சங்கம் கலப்பு உரம் தயாரிக்க அனுமதி!

ஒன்றிய ரசாயனம் - உர அமைச்சகம் உத்தரவு!

நாமக்கல், அக். 15 -

கே.ஆர்.என்.இராஜேஸ்குமார் எம்.பி கோரிக்கையை ஏற்று, கோவை துடியலூர் வேளாண்மை சேவை கூட்டுறவு சங்கத்தின் கலப்பு உரம் தயாரிப்பு அலகை மத்திய இணைய முகப்பில் பதிவு செய்ய அனுமதி வழங்கி, ஒன்றிய ரசாயனம் மற்றும் உரங்கள் அமைச்சகம் உத்தரவிட்டுள்ளது.

தமிழ்நாட்டில் கோவை துடியலூர் வேளாண்மை சேவைகள் கூட்டுறவு சங்கத்தினர் நாமக்கல் கிழக்கு மாவட்டக் கழகச் செயலாளரும், மாநிலங்களவை உறுப்பினருமான கே.ஆர்.என்.இராஜேஸ்குமாரிடம் கோரிக்கை விடுத்து இருந்தனர். இதையடுத்து ஒன்றிய குடும்ப நலன், இரசாயனங்கள் மற்றும் உரங்கள் துறை அமைச்சர் டாக்டர்.மனசுக்மாண்டவியா அவர்களை கே.ஆர்.என்.இராஜேஸ்குமார் எம்.பி டில்லியில் சந்தித்து துடியலூர் வேளாண்மை சேவைகள் கூட்டுறவு சங்கத்தினரின் கோரிக்கையை எடுத்துரைத்தார்.

இதையடுத்து ஒன்றிய அரசின் இணைய முகப்பில் பதிவு செய்ய வேண்டும் எனவும், அதற்கான பதிவு செய்ய காலக்கெடு முடிவடைந்து நிலையில் துடியலூர் வேளாண்மை சேவைகள் கூட்டுறவு சங்கத்தினை, பல்வேறு காரணங்களால் இணைய முகப்பில் பதிவு செய்ய முடியாமல் போனது.

இதையடுத்து, ஒன்றிய அரசின் இணைய முகப்பில் பதிவு செய்ய காலநீட்டிப்பு



செய்ய வேண்டும் என துடியலூர் வேளாண்மை சேவைகள் கூட்டுறவு சங்கத்தினர் நாமக்கல் கிழக்கு மாவட்டக் கழகச் செயலாளரும், மாநிலங்களவை உறுப்பினருமான கே.ஆர்.என்.இராஜேஸ்குமாரிடம் கோரிக்கை விடுத்து இருந்தனர்.

இதையடுத்து ஒன்றிய குடும்ப நலன், இரசாயனங்கள் மற்றும் உரங்கள் துறை அமைச்சர் டாக்டர்.மனசுக்மாண்டவியா அவர்களை கே.ஆர்.என்.இராஜேஸ்குமார் எம்.பி டில்லியில் சந்தித்து துடியலூர் வேளாண்மை சேவைகள் கூட்டுறவு சங்கத்தினரின் கோரிக்கையை எடுத்துரைத்தார்.

விவசாயிகளின் துயர் துடைக்க ஒன்றிய குடும்ப நல மற்றும் ரசாயனங்கள் மற்றும் உரத்துறை அமைச்சருக்கு கே.ஆர்.என்.இராஜேஸ்குமார் எம்.பி எழுதியுள்ள கடிதத்தில், 1955 ஆம் ஆண்டு முதல் டி யூ இ சி எஸ் என அறியப்படும் துடியலூர் கூட்டுறவு

வேளாண்மை சங்கம் தரமான இடுபொருட்களை வழங்குவதன் மூலம் விவசாயிகளுக்கு சேவை செய்து வருகிறது.

தமிழ்நாடு கூட்டுறவு சந்தைப்படுத்தல் கூட்டமைப்பு லிமிடெட், துடி.யலூர் கூட்டுறவு வேளாண்மை சங்கம், என்.சி.எம்.எஸ் ஆகிய மூன்றும் தமிழ்நாடு அரசினால் செயல்படுத்தப்படும் கலப்பு உரம் அலகுகள் ஆகும்.

எருக்கலவைகளை உற்பத்தி செய்ய, இந்தக் கலவை அலகுகள் என்பிகே ஊட்டச்சத்துக்களின் அடிப்படையில் உரக்கலவைகளை உற்பத்தி செய்கின்றன. நேரடி உரங்களான யூரியா டி.ஏ.பி.குப்பர் பாஸ்பேட், எம்.ஓ பொட்டாஷ் போன்றவை வேளாண்மை மற்றும் விவசாயிகள் நலத்துறையின் வழிகாட்டுதல் மற்றும் உரிமத்தின் அடிப்படையில் நேரடியாக கூட்டுறவு சங்கத்தில் இருந்து கொள்முதல் செய்யப்படுகின்றன.

மத்திய ரசாயன மற்றும் உரத்துறையின் வழிகாட்டுதல்படி, ஒருங்கிணைந்த நிதி மேலாண்மை அமைப்பின் இணைய முகப்பில் துடியலூர் வேளாண்மை சேவைகள் கூட்டுறவு சங்க கலப்பு உரத் தயாரிப்பு அலகினை பதிவு செய்ய நடவடிக்கை எடுக்கப்பட்டது. ஆனால் தொழில்நுட்பக் கோளாறின் காரணமாக இணைய முகப்பில்பதிவு செய்ய சிக்கல் ஏற்பட்டது.

தாங்கள் விவசாயிகளின் நலன் கருதி மாநில ஒருங்கிணைப்பாளருக்கு சிக்கலைத் தீர்க்க அறிவுறுத்தும் படி கேட்டுக் கொள்கிறேன் என கூறியுள்ளார்.

இதையடுத்து, கே.ஆர்.என்.இராஜேஸ்குமார் எம்.பி யின் இந்த கோரிக்கையை ஏற்று ஒன்றிய ரசாயனம் மற்றும் உரத்துறை அமைச்சர் டாக்டர்.மனசுக்மாண்டவியா தமிழ்நாடு விவசாயத்துறை இயக்குனருக்கு வரும் 27 ஆம் தேதி வரை கோவை துடியலூர் வேளாண்மை சேவை கூட்டுறவு சங்கத்தின் கலப்பு உரத் தயாரிப்பு அலகை மத்திய இணைய முகப்பில் பதிவு செய்ய அனுமதி வழங்கியுள்ளதாக துடியலூர் கூட்டுறவு விவசாய சேவா ஸ்தாபனத்தின் ஆயிரக்கணக்கான உறுப்பினர்கள் அவர்களது குடும்பத்தார் மற்றும் இந்நிறுவனத்திலிருந்து பயன்பெறும் விவசாயிகள் நாமக்கல் மாவட்டக் கழகச் செயலாளரும், மாநிலங்களவை உறுப்பினருமான கே.ஆர்.என்.இராஜேஸ்குமாருக்கு நன்றி தெரிவித்துள்ளனர்.

